

श्री सत्यप्रियतीर्थविरचिता

श्रीजयरामस्तुतिः

घाटीश्रीजयतीर्थवर्यवचसां चेटीभवत्स्वर्धुनी-
पाटीरानिलफुल्लमल्लिसुमनोवाटीलसद्वासना ।
पेटी युक्तिमणिश्रियां सुमतिभिः कोटीरकैः श्लाघिता
सा टीकानिचयात्मिका मम चिरादाटीकतां मानसे ॥ १ ॥

टीकाकृज्जयवर्य संसदि भवत्येकांततो राजति
प्राकाम्यं दधते पलायनविधौ स्तोकन्यशंकाद्विषः ।
लोकांधीकरणक्षमस्य तमसः सा कालसीमा यदा
पाकारातिदिशि प्ररोहति न चेद्राकानिशाकामुकः ॥ २ ॥

छायासंश्रयणेन यच्चरणयोरायामिसांसारिका-
पायानल्पतमातपव्यतिकरव्यायामविक्षोभिताः ।
आयांति प्रकटां मुदं बुधजना हेयानि धिक्कृत्य नः
पायाच्छ्रीजयराट् दृशा सरसनिर्मायानुकंपार्द्रया ॥ ३ ॥

श्रीवाय्वंशसुवंशमौक्तिकमणेः सेवाविनम्रक्षमा-
देवाज्ञानतमोविमोचनकलाजैवातृकश्रीनिधेः ।
शैवाद्वैतमताटवीकवलनादावाग्निलीलाजुषः
को वादी पुरतो जयीश्वर भवेत्ते वादिकोलाहले ॥ ४ ॥

नीहारच्छविबिंबनिर्गतकरव्यूहाप्लतेदूपला-
नाहार्यसृतनूतनाद्भुतवरीवाहालिवाणीमुचः ।
ऊहागोचरगर्वपंडितपयोवाहानिलश्रीजुषो
माहात्म्यं जयतीर्थवर्य भवतो व्याहारमत्येति नः ॥ ५ ॥

वंदारुक्षितिपालमौलिविलसन्मंदारपुष्पावली-
मंदान्यप्रसरन्मरंदकणिकावृंदार्द्रपादांबुजः ।
कुंदाभामलकीर्तिरार्तजनतावृंदारकानोकहः
स्वं दासं जयतीर्थराट् स्वकरुणासंदानितं मां क्रियात् ॥ ६ ॥

श्रीदाराग्नितः प्रतीपसुमनोवादाहवाटोपनि-
र्भेदातंद्रमतिः समस्तविबुधामोदावलीदायकः ।

गोदावर्युदयत्तरंगनिकरह्रीदायिगंभीरगीः

पादाब्जप्रणते जयी कलयतु स्वे दासवर्गेऽपि माम् ॥ ७ ॥

विद्यावारिजषंडचंडकिरणो विद्यामदक्षोदय-

द्वाद्यालीकदलीभिदामरकरी हृद्यात्मकीर्तिक्रमः ।

पद्या बोधततेर्विनम्रसुरराडुद्यानभूमीरुहो

दद्याच्छ्रीजयतीर्थराट् धियमुतावद्यानि भिंद्यान्मम ॥ ८ ॥

आभासत्वमियाय तार्किकमतं प्राभाकरप्रक्रिया

शोभां नैव बभार दूरनिहिता वैभाषिकाद्युक्तयः ।

ह्रीभारेण नताश्च संकरमुखाः क्षोभाकरो भास्करः

श्रीभाष्यं जययोगिनि प्रवदति स्वाभाविकोद्यन्मतौ ॥ ९ ॥

बंधानः सरसार्थशब्दविलसद्वंधाकराणां गिरा-

मिंधानोऽर्कविभाव प रीभवझरीसंधायिना तेजसा ।

रुंधानो यशसा दिशः कविशिरः संधार्यमाणेन मे

संधानं स जयि प्रसिद्धहरिसंबंधागमस्य क्रियात् ॥ १० ॥

संख्यावद्गणगीयमानचरितः सांख्याक्षपादादिनि-
स्संख्यासत्समयिप्रभेदपटिमाप्रख्यातविख्यातिगः ।
मुख्यावासगृहं क्षमादमदयामुख्यामलश्रीधुरां
व्याख्याने कलयेद्रतिं जयवराभिरव्याधरो मद्गुरुः ॥ ११ ॥

आसीनो मरुदंशदाससुमनोनासीरदेशे क्षणा-
दासीभूतविपक्षवादिविसरः शासी समस्तैनसाम् ।
वासी हत्सु सतां कलानिवहविन्यासी ममानारतं
श्रीसीतारमणार्चकः स जयराडासीदतां मानसे ॥ १२ ॥

पक्षीशासनपादपूजनरतः कक्षीक्रतोद्यद्वयो
लक्ष्मीकृत्य सभातले रटदसत्पक्षीश्वरानक्षिपत् ।
अक्षीणप्रतिभाभरो विधिसरोजाक्षीविहारकरो
लक्ष्मीं नः कलयेज्जयी सुचिरमध्यक्षीकृतक्षोभणाम् ॥ १३ ॥

यदीयवाक्तरंगाणां विप्लुषो विदुषां गिरः
जयति श्रीधरावासो जयतीर्थसुधाकरः पयोनिधिः ॥

येनागाहि समस्तशास्त्रपृतनारत्नाकरो लीलया
येनखंडि कुवादिसर्वसुभटस्तोमो वचस्सायकैः ।
येनास्थापि च मध्वशास्त्रविजयस्तंभो धरामंडले
तं सेवे जयतीर्थवीरमनिशं मध्वाख्यराजादृतम् ॥ १४ ॥

सत्यप्रिययतिप्रोक्तं श्रीजयार्यस्तवं शुभम् ।
पठन् सभासु विजयी लोकोषूत्तमतां व्रजेत् ॥

निखलनिगमसूत्रां निर्मलां न्यायपुष्पां
सकलचतुरभीष्टां प्रोढगंधां सुमाल्याम् ।
सकलमतिसुबद्धां प्राप्य यः श्रीनिवासे
निजवचनमनोभ्यां सोऽवताच्छ्रीजयार्यः ॥
आनप्पाचार्यविदुषा कृता जयतीर्थसंस्तुतिः ।
सुजनानां च पठतां सर्वाघौघविनाशनी ॥

॥ इति श्री सत्यप्रियतीर्थविरचिता श्रीजयराजस्तुतिः ॥

Contributed by: Sri Shashidar Magadi